

Vətəndaşların seçki hüququnu pozan hərəkətlərdən (hərəkətsizliklərdən) və qərarlardan şikayətlərin araşdırılması məqsədi ilə Mərkəsi Seçki Komissiyasının nəzdində yaradılmış ekspert qrupunun üzvü Rafiq Abbasovun 2014-cü il dekabrın 23-nə təyin edilmiş bələdiyyə seçkilərində 70 saylı Masallı şəhər seçki dairəsi üzrə bələdiyyə üzvlüyünə namizəd Tağıyev Fərrux Musa oğlu və digərlərinin Mərkəsi Seçki Komissiyasına daxil olmuş 20 noyabr 2014-cü il tarixli 02 saylı müraciəti üzrə

## **RƏYİ**

Bakı şəhəri

21 noyabr 2014-cü il

Mən, ekspert qrupunun üzvü Rafiq Abbasov 2014-cü il dekabrın 23-nə təyin edilmiş bələdiyyə seçkilərində 70 saylı Masallı şəhər seçki dairəsi üzrə bələdiyyə üzvlüyünə namizəd Tağıyev Fərrux Musa oğlu və digərləri Azərbaycan Respublikasının Mərkəzi Seçki Komissiyasına daxil olmuş 20 noyabr 2014-cü il tarixli 02 saylı müraciətini araşdıraraq müəyyən etdim:

Müraciət Azərbaycan Respublikası Seçki Məcəlləsinin və "Azərbaycan Respublikasının Mərkəsi Seçki Komissiyasına və dairə seçki komissiyalarına seçki hüquqlarının pozulması ilə əlaqədar şikayət və müraciətlərin verilməsi və onlara baxılması qaydaları haqqında Təlimat"ın tələblərinə uyğun tərtib edildiyindən və nəzərdə tutulan şikayət vermə müddətində verildiyindən araşdırmaya qəbul edilmişdir.

2014-cü il dekabrın 23-nə təyin edilmiş bələdiyyə seçkilərində 70 saylı Masallı şəhər seçki dairəsi üzrə bələdiyyə üzvlüyünə namizəd Tağıyev Fərrux Musa oğlu və digərləri 2014-cü il noyabrın 20-də Mərkəzi Seçki Komissiyasına yazılı müraciət edərək, 70 saylı Masallı şəhər seçki dairəsi dairə seçki komissiyasının fəaliyyətinə Rayon İcra Hakimiyyəti tərəfindən qanunsuz müdaxilə olunduğunu, Rayon İcra Hakimiyyəti başçısının Musaküçə inzibati ərazi dairəsi üzrə nümayəndəsi tərəfindən namizədlər üçün maneələr yaradıldığını bildirmiş və bununla əlaqədar qanunla müəyyən edilmiş qaydada tədbirlər görülməsini xahiş etmişdir.

Müraciət Azərbaycan Respublikası Seçki Məcəlləsinin 112 və 112-1-ci maddələrinə və "Azərbaycan Respublikasının Mərkəzi Seçki Komissiyasına və dairə seçki komissiyalarına seçki hüquqlarının pozulması ilə əlaqədar şikayət və müraciətlərin verilməsi və onlara baxılması qaydaları haqqında Təlimat"a uyğun olaraq Azərbaycan Respublikası Mərkəzi Seçki Komissiyasının nəzdində ekspert qrupunun üzvü kimi tərəfimdən icraata qəbul edilmiş və vətəndaşların seçki hüquqlarının daha səmərəli təmini prinsipini əsas götürülərək, qanunla müəyyən olunmuş qaydada araşdırılmışdır.

Şikayətdə göstərilən halların tam, hərtərəfli, obyektiv və qərəzsiz, iş üzrə zəruri olan bütün sübutların araşdırılması nəticəsində müəyyən edilmişdir ki, şikayətçi F. Tağıyev və digərləri 2014-cü il dekabrın 23-nə təyin edilmiş bələdiyyə seçkilərində Musaküçə bələdiyyəsinə öz təşəbbüsləri ilə

namizədliklərini irəli sürmüş, namizədliyin təsdiq olunması üçün Azərbaycan Respublikası Seçki Məcəlləsinin 53-cü maddəsində nəzərdə tutulan sənədləri 2014-cü il noyabrın 6-da 70 sayılı Masallı şəhər seçki dairəsi dairə seçki komissiyasına təqdim etmişlər. Müvafiq dairə seçki komissiyasının 7 noyabr 2014-cü il tarixli 7/27 sayılı qərarı ilə Tağıyev Fərrux Musa oğlu, Eynullayev Məmmədəğa Bəndalı oğlu, Abiyev Allahşükür Əmir oğlu və Abbaszadə Tərhan Soltanağa oğlunun Musaküçə bələdiyyəsi üzvlüyünə namizədliyi heç bir maneə olmadan təsdiq olunaraq, onlara namizədin müdafiəsi məqsədilə imza toplamaq üçün imza vərəqələri verilmişdir.

Adları qeyd olunan namizədlər imza vərəqələrini və Seçki Məcəlləsinin 58.1-ci maddəsində nəzərdə tutulan digər seçki sənədlərini 2014-cü il noyabrın 17-də müvafiq dairə seçki komissiyasına şəxsən təqdim etmişlər. Həmin sənədlər baxılması üçün adıçəkilən dairə seçki komissiyasında yaradılmış işçi qrupuna verilmiş və hazırda onların yoxlanılması prosesi davam etməkdədir.

Seçki Məcəlləsinin 60.1-ci maddəsinə əsasən müvafiq seçki komissiyası imza vərəqələrini və namizədin qeydə alınması üçün lazım olan digər sənədləri qəbul etdikdən sonra 7 gün müddətində namizədin qeydə alınıb-alınmaması barədə əsaslandırılmış qərar qəbul etməlidir.

Göründüyü kimi, müvafiq dairə seçki komissiyası tərəfindən müraciətdə adları çəkilən namizədlərin bələdiyyə üzvlüyünə qeydə alınması müddəti ilə bağlı seçki qanunvericiliyinin tələbləri pozulmamışdır.

Bundan başqa, sözügedən seçki dairəsi dairə seçki komissiyası sədrinin izahatından da aydın olur ki, müvafiq seçki komissiyası tərəfindən seçkilərdə iştirak etmək istəyən bütün subyektlərə passiv seçki hüquqlarını həyata keçirmək üçün bərabər imkan və şəraitlə yanaşı, seçki dairəsi üzrə namizədliyin irəli sürülməsi, təsdiqi və namizədlərin qeydə alınması üçün azad, ədalətli və şəffaf seçki mühiti də yaradılmış, seçki prosesinə heç bir qurum, o cümlədən yerli icra strukturları tərəfindən hər hansı müdaxilə və ya təzyiq göstərilməsi halları baş verməmişdir.

Müraciətdə adı çəkilən Rayon İcra Hakimiyyəti başçısının Musaküçə inzibati ərazi dairəsi üzrə nümayəndəsi Ş.Ə.Teymurov da yazılı izahatında seçici siyahılarının dəqiqləşdirilməsi ilə bağlı aparılan işlər istisna olmaqla, dairə və məntəqə seçki komissiyaları ilə heç bir əlaqəsi olmadığını, bələdiyyə seçkilərinin gedişinə hər hansı formada müdaxilə etmədiyini, MSK-ya edilən müraciətdə adının çəkilməsinin isə ərizəçilərlə aralarında olan şəxsi münasibətlərlə bağlı olduğunu bildirmişdir.

Göstərilən xüsusatlarla yanaşı, Mərkəzi Seçki Komissiyası hesab edir ki, Musaküçə bələdiyyəsi üzvlüyünə namizəd F.M.Tağıyev və digərlərinin Mərkəzi Seçki Komissiyasına müraciəti təmin edilməli, Masallı Rayon İcra Hakimiyyətinin strukturları tərəfindən seçkilərə müdaxilə kimi yozula biləcək hərəkətlərə yol verilməməsinin zəruriliyi onların diqqətinə çatdırılmalıdır.

Azərbaycan Respublikası Seçki Məcəlləsinin 112-ci, 112-1-ci və "Azərbaycan Respublikası Mərkəzi Seçki Komissiyasına və dairə seçki

komissiyalarına seçki hüquqlarının pozulması ilə əlaqədar şikayət və müraciətlərin verilməsi və onlara baxılması qaydaları haqqında Təlimat"ın 1, 2, 4, 6, 7 və 8-ci bəndlərinə əsasən **rəyə gəldim**:

1. 2014-cü il dekabrın 23-nə təyin edilmiş bələdiyyə seçkilərində bələdiyyə üzvlüyünə namizəd Tağıyev Fərrux Musa oğlu və digərlərinin Mərkəzi Seçki Komissiyasına daxil olmuş 20 noyabr 2014-cü il tarixli 02 sayılı müraciəti təmin edilərək, Masallı Rayon İcra Hakimiyyətinin strukturları tərəfindən seçkilərə müdaxilə kimi yozula biləcək hərəkətlərə yol verilməməsinin zəruriliyi onların diqqətinə çatdırılsın.

2. Rəy qəbul edildiyi andan 18 saatdan gec olmayaraq dərc olunsun (internet saytına yerləşdirilsin) və surəti müraciət etmiş şəxslərə göndərilsin.

Ekspert qrupunun üzvü

Rafiq Abbasov